

مەتبەئە خەۋەر

يىللار شۇنداق ئۆتتى

شىنجاڭ ياشلار ئۇنىۋېرسال نەشرىياتى



مەقسەت ھەشۇر

يىللار شۇنداق ئۆتكەن

((پەنچىگرافىيەلىك قىسسە))

شىنجاڭ ياشلار ئۆسمۈرلەر نەشرىياتى

责任编辑：尼加提·穆合力斯

责任校对：阿布列孜·阿巴斯

依巴达提·亚森

封面设计：阿里甫·夏

岁月是那样过去的(维吾尔文)

买买提明·吾守尔 著

新疆青少年出版社出版

(乌鲁木齐市胜利路100号 邮编：830001)

新疆新华书店发行

新疆金版印务有限公司印刷

850×1168毫米 32开本 8.5印张

2005年6月第1版 2005年6月第1次印刷

印数：1—3000

ISBN7-5371-5263-2 定价：14.00元

如有印刷装订问题请直接同出版社调换

مەسئۇل مۇھەررىرى: نىجات مۇخلىس
مەسئۇل كوررېكتورلىرى: ئابلىز ئابباس
ئىبادەت ياسىن
مۇقاۋىنى لايىھىلىگۈچى: غالىب شاھ

يىللار شۇنداق ئۆتكەن (بىئوگرافىيىلىك قىسسە)

ئاپتورى: مەمتىمىن ھوشۇر

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 100 - قورو، پ: 830001)

شىنجاڭ شىنخۇا كىتابخانىسىدىن تارقىتىلدى

شىنجاڭ جىڭيەن باسما چەكلىك شىركىتىدە بېسىلدى

ئۆلچىمى: 850×1168م، 32 كەسلىم، باسما تاۋىقى: 8.5

2005 - يىل 6 - ئاي 1 - نەشرى

2005 - يىل 6 - ئاي 1 - بېسىلىشى

ISBN7 - 5371 - 5263 - 2

سانى: 1-3000

باھاسى: 14.00 يۈەن

بېسىلىشتا، تۈپلەشتە خاتالىق بولسا نەشرىياتىمىزغا ئەۋەتكە، تېگىشىپ بېرىمىز



ئابدۇۋەلى جارۇللايوفنىڭ ياش ۋاقتى



ئۆتكەن ئەسرنىڭ بېشىدا ئىلىدا ئۆتكەن بىر قىسىم چالغۇچىلار



روزى تەمبۇر 30 — يىللاردا



قاسىمجان قەمبىرى 30 — يىللاردا



1937 - يىل سانايىنەپسە ئەزالىرى



ھاسان تەمبۇر



ئەنۋەر ناسىرى



1910 — يىل ئەتراپىدا ئىلىدا ئۆتكەن چالغۇچىلار

(ئىككىنچى رەت سولدىن بىرىنچى كىشى كارۋشاڭ ئاخۇنۇم)



1935 — يىل بىر قىسىم سەنئەتچىلەر

بىلەن ئۇيغۇر ئۇيۇشما ئەزالىرى ۋە ئىلىدىكى

مەشھۇر زىيالىيلار



ئابدۇۋەلى جارىللايوف

(1984 - يىل)

مۇقەددىمە

يىراق سەپەردىن كېلىۋاتقان يولۇچى ئېگىز بىر تۆپىلىككە يېتىپ چىقىپ، ئارام ئېلىش ئۈچۈن قورام تاش ئۈستىدە ئولتۇرۇپ پېشانىسىدىكى تەرلىرىنى سۈرتكەچ ئارقىسىغا قارىغىنىدا، يىراقلاردا قالغان دالىلار، ياپيېشىل بوستانلىقلار، كۈمۈشتەك يالتىراپ تۇرغان دەريا سۇلىرى، ھەر تەرەپكە قاراپ كەتكەن چىغىر يوللار ئۇنىڭ كۆز ئالدىغا بىردىنلا تاشلىنىدۇ - دە، شۇنچىۋالا مۇساپىنى بېسىپ تۈگەتكىنىگە ئۆزىمۇ ھەيران قالىدۇ. ئەنە شۇ ئۇزۇن سەپەردە بۇ يولۇچى تالاي جاپالارنى بېشىدىن كەچۈردى، نۇرغۇن شادلىقلارغا شېرىك بولدى، چاپىنىنىڭ رەڭگى توپىلىق يوللارنىڭ ئاچچىق چېڭىدا ئوڭدى، تاشلىق سايلار ئۇنىڭ ئاياغلىرىنىڭ جەمىنى ئېلىپ قالدى، ھەربىر ئۆتەڭ، ھەربىر قونالغۇلاردا ئۇ ياققان گۈلخاننىڭ ئىسسىق كۈلىلىرى قېپقالدى؛ شۇ يولدا ئۇ يەنە تالاي قەھرىمانلارنىڭ داستانلىرىنى ئاڭلىدى، قانچە - قانچە دەردەملەرنىڭ دەردىگە قۇلاق سالدى. قانچە - قانچە ئاشىقلارنىڭ ناخشىسىنى تىڭشىدى...

خەلق ناخشىچىسى، ئاتاقلىق دراما ئارتىسى — ئابدۇۋەلى جارىللايوف ئەنە شۇنداق بىر يولۇچىغا ئوخشىشىدۇ. ئۇنىڭ يېرىم ئەسىردىن ئوشۇقراق ئۆمرى سەھنىدە ئۆتتى. ئۇ ئۆز ئۆمرىدە نۇرغۇن مەشھۇر كىشىلەر بىلەن ئۇچراشتى، قانچە - قانچە مۇھىم ۋەقەلەرگە شاھىت بولدى، سەنئەت ئىشىدا ئاجايىپ شۆھرەتلەرنى قازاندى... ئادەم ھامان قېرىيدۇ، نۇرغۇن ئىشلار ئۆتۈلىدۇ، بەزى كەچۈرمىشلەر خۇددى قاچاندۇر بىر چاغلاردا كۆرگەن

چۈشتەك خىرەلىشىپ كېتىدۇ، بەزى كۆڭۈلسىز ۋەقەلەرنى كىشى ئەسلەشنى خالىمايدۇ؛ يەنە شۇنداقمۇ ئىشلار بولىدۇكى، ئۇ ئۆز ئىگىسىنىڭ قەلبىدە سىر بولۇپ لەھەتكە بىللە كېتىدۇ...

ئابدۇۋەلى جارىللايوف ئەزەلدىن ۋاقىتقا ئىنتايىن رىئايە قىلىدىغان ئادەم ئىدى. ئۇ ھەر دائىم دەل بەلگىلەنگەن سائەتتە يېتىپ كېلەتتى. سۆھبىتىمىز غۇلجىنىڭ باغلىق قورولىرىنىڭ بىرىدە بىر ئۈستەل، بىرنەچچە ئورۇندۇق قويۇلغان ئاددىي بىر ئۆيىدە داۋاملىشاتتى. ئورۇق كەلگەن بۇ ئادەمنىڭ ۋۇجۇدىدا بىر غەيرەت، غۇرۇر ئۇرغۇپ تۇراتتى. خېلى ياشىنىپ قالغان بولسىمۇ زېھنى يەنىلا ئوچۇق ئىدى... ئادەم ھاياتىنىڭ ئۆزى بىر تارىخ، ئەمما بۇ تېخى قەغەز بېتىگە چۈشمىگەن تارىخ. ئۇنى يېزىق بىلەن ئىپادىلەپ ئەسەر قىلىش ئۈچۈن بىر قەلەم ئىگىسىنىڭ جاپالىق ئەمگىكى لازىم.

ئابدۇۋەلى جارىللايوفنىڭ ئۆز ھاياتى ھەققىدىكى ھېكايىلىرى بەزىدە مېنىڭ خىيالىمنى يىراق ئۆتمۈشلەرگە ئەكىتەتتى. مۇنداق چاغلاردا مەن دېرىزىنىڭ يېنىدا چېچەكلەپ تۇرغان ئۆرۈك، چېچەكلەر ئەتراپىدا غوڭۇلدېشىپ تۇرغان ھەرلەرنى ئۇنتۇپ كېتەتتىم. كۈنلەر ئۆتۈپ، چېچەكلەر ئورنىدا ئاچچىق غورىلار پەيدا بولدى، غورىلار تاتلىق ئۆرۈكلەرگە ئايلاندى، ئاندىن يوپۇرماقلار سارغىيىپ تۆكۈلدى. ئۇزاق قىش كېچىلىرىدىن كېيىن يەنە باھار كەلدى... مېنىڭ ئابدۇۋەلى جارىللايوفنىڭ ھاياتى ھەققىدە يازغانلىرىمۇ ئاستا - ئاستا كۆپىيىشكە باشلىدى. بۇ خاتىرىلەرنى كىتاب قىلىپ تۈزۈشتە ئەسەرنىڭ پاكىتلىق قىممىتىنى ساقلاپ قېلىش ئۈچۈن ئۇنىڭغا بەدىئىي بوياقنى ئىلاج بار ئاز سۈركىدىم. ئابدۇۋەلى جارىللايوفنىڭ بېسىپ ئۆتكەن يوللىرىنى يېزىش ئارقىلىق ئەينى يىللاردىكى تۇرمۇشنى يورۇتۇپ بېرىشكە تىرىشتىم.

مۇندەرىجە

بىرىنچى قىسىم بالىلىق دەۋرى

- 3 بىرىنچى باب توغرىكوۋرۇكلۇك بالا
11 ئىككىنچى باب قوشنىلار
22 ئۈچىنچى باب ئەستىن چىقماق خاتىرىلەر
32 تۆتىنچى باب ھەبىبۇللا ئاكا
42 بەشىنچى باب مەكتەپ

ئىككىنچى قىسىم تىرىكچىلىك يولىدا

- 53 ئالتىنچى باب تاڭگازىچى بالا
65 يەتتىنچى باب موزدۇزلار ئارىسىدا
78 سەككىزىنچى باب سەنئەت مەكتىپى

ئۈچىنچى قىسىم تۇرمۇش قايىنىمىدا

- 93 توققۇزىنچى باب ناخشىچى يىگىت
116 ئونىنچى باب ئۇنتۇلماس ئۇستازلار

تۆتىنچى قىسىم سەھنە ھاياتى

- 143 ئون بىرىنچى باب قايسى ناخشىنى ئېيتاي
153 ئون ئىككىنچى باب جۇنۇن
164 ئون ئۈچىنچى باب ھەقىقىي غېرىب
179 ئون تۆتىنچى باب ئىنقىلاب يىللىرىدا

بەشىنچى قىسىم سەپەر

- 192 ... ئون بەشىنچى باب مۇقام ئۇستازى بىلەن بىللە
201 ئون ئالتىنچى باب جەنۇبقا سەپەر
210 ئون يەتتىنچى باب پايتەختكە سەپەر
216 ئون سەككىزىنچى باب ئوتتۇرا ئاسىياغا سەپەر

ئالتىنچى قىسىم ئاخىرقى سۆزلەر

- 231 ئون توققۇزىنچى باب رول ئالغۇچىلار ۋە ياراتقۇچىلار
239 يىگىرمىنچى باب سەنئەتكە ئىشتىياق
248 يىگىرمە بىرىنچى باب ئۇنىڭ تۆھپىسى
261 خاتىمە

بىرىنچى قىسىم

بالىلىق دەۋرى

بىرىنچى باب

توغرىكوۋۇرۇكلۇك بالا

1910 - يىل سەھەر.

غۇلجا شەھىرىنىڭ توغرىكوۋۇرۇك مەھەللىسىدىكى «ئاقدەڭ مەسچىتى» نىڭ ئىمامى — جازۇللا ئىمام بۈگۈن بامدات نامىزىنى ئەڭ قىسقا ئايەتلەر بىلەنلا ئوقۇپ تاماملاپ، ھەر كۈنى بامدات نامىزىدىن كېيىن نامازخانلار بىلەن بولىدىغان كىتابخانلىقنىمۇ قىسقارتىپ، مەسچىتتىن ئالدىراپ چىقتى - دە، جامائەت بىلەن خوشلىشىپ، مەسچىتتىن ئانچە يىراق بولمىغان ئۆز قورۇسىغا قاراپ يول ئالدى. ئىمام ئوتتۇرا بوي، ئاپئاق ساقىلى ئۆزىگە ياراشقان، قىزىل يۈزلۈك ئادەم ئىدى. يول ماڭغاندا پۇتىدىكى كەشىسى تاپىنىغا ئۇرۇلۇپ، يېنىك شاقلىدىغان ئاۋاز چىقىراتتى. جازۇللا ئىمامنىڭ بەش ئوغلى بولۇپ، ئىمام ئوغۇللىرى بىلەن بىر قورودا ئولتۇراتتى. ئۇنىڭ ئوغۇللىرى ياز كۈنلىرى دېھقانچىلىق قىلىپ، قىش كۈنلىرى خاڭدىن كۆمۈر ئەكىلىپ سېتىپ تىرىكچىلىك قىلىشاتتى. مەسچىتتىن قايتقان ئىمام توپتوغرا ئىككىنچى ئوغلى ھەبىبۇلانىڭ ئۆيىگە كىرىپ باردى. ئۆي ئىچكىرى - تاشقىرى ئىككى ئېغىز، ئاددىي توپا تام ئۆيلەردىن ئىدى. ئىمام «بىسىمىلاھىرەھمانىررەھىم» دەپ بوسۇغا ئاتلاپ دالان ئۆيىگە كىرىپ، ئادەم كەلگەنلىكىنىڭ بېشارىتى ئۈچۈن يۆتىلىپ قويدى.

جازۇللا ئىمامنىڭ كېلىنى ھەلىمىخان ئىچكىرىكى ئۆيدىن

چىقىپ، قېيناتىسىغا ئېگىلىپ سالام بەردى. ئىمامنى ساراي ئۆيىگە باشلاپ، تۆرگە ئۆتكۈزۈپ، ئاستىغا كۆپرە سالدى. بۇ ئۆينىڭ تالاغا قارىغان بىرلا دېرىزىسى بولۇپ، دېرىزە قەغەز بىلەن چاپلانغان، ئازراق بولسىمۇ يورۇق چۈشسۇن، دەپ كۆزنەكنىڭ ئۈيەر - بۇ يېرىگە قەيەرلەردىندۇر تېپىپ كېلىنگەن ئەينەك پارچىلىرى يېپىشتۇرۇپ قويۇلغانىدى. ئۇ زامانلاردا يولۇچىغا توپىلىق يولدا بىرەر پاي ئات تاقىسى ياكى ئالقانچىلىك ئەينەك پارچىسى ئۇچراپ قالسىمۇ «لازىم بولۇپ قالار» دەپ، پۇۋلەپ قوينىغا سالاتتى. ئەينەكلىك يورۇق دېرىزىلەرنى پەقەت بايلارنىڭ ئۆيلىرىدىلا ئۇچرىتىشقا بولاتتى... تاڭنىڭ قەغەز چاپلانغان بۇ دېرىزىدىن چۈشكەن يورۇقى تېخى ئۆينى تولۇق يورۇتۇپ كېتەلمىگەچكە، تەكچىدە «شامچى مەھەللە»^① نىڭ يوغان ئاق شاملىرىدىن بىرى ئەتراپقا قويۇق ماي پۇرىقى چېچىپ، پاراسلاپ كۆيۈپ تۇراتتى. ئىمام بىر قاراپلا نامرات بولسىمۇ كېلىنىنىڭ بۇ ئۆينى ناھايىتى پاكىز تۇتقانلىقىنى كۆرۈپ سۆيۈندى. سۈپىدىكى بورا ئۈستىگە بىر پارچىلا كىگىز سېلىنغان، ئۆينىڭ كىگىز ياپالمىغان ھەممە يېرى — ئوچاق باشلىرىغىچە سېغىز توپىدا پاكىز سۇۋالغانىدى. يۇقىرىغا سېلىپ قويۇلغان ئاپئاق جايىناماز يېنىدىكى يۆگەكتە بىر بوۋاق تاتلىق ئۇخلاۋاتاتتى.

— ھەببۇللا تېخى كەلمىدىمۇ، نېمە؟ — دەپ سورىدى ئىمام دۇئادىن كېيىن.

— شۇنداق، دادا، تۈنۈگۈن ئەتىگەن خاڭغا چىقىپ كەتكەنچە، قايتىپ كېلەلمىدى.

— كۆمۈر بېسىقمىدۇ، قانداق؟

— يولمۇ يامان دېسىلە...

— خۇدايىم ساقلا! بالىنىڭ ئىسمىنى نېمە قويۇشنى

① شامچى مەھەللە — غۇلجا شەھىرىدىكى شام - سوپۇن ياسايدىغان ھۈنەرۋەنلەر ئولتۇراقلاشقان بىر مەھەللە.

مەسلەھەت قىلىۋىدىغانلار كىن؟

— ئۆزلىرى بىلىسلە دادا. سىلى نېمە ئىسىم قويۇپ بەرسىلە
بىز شۇنى خۇش كۆرىمىز.

— ئاكىسىنىڭ ئىسمىنى «ئابدۇلكەزىز» قويۇۋېدۇق — ھە؟
بۇ مېھماننىڭ ئىسمىنى «ئابدۇۋەلى» قويايلى. بۇ — ئاللاننىڭ
بەندىسى دېمەك بولىدۇ، — دەپ ھەلىمخانغا قارىدى جارۇللا
ئىمام.

— قۇلاققىمۇ يېقىشلىق ئاڭلىنىدىكەن، — دەپ
كۈلۈمسىرەپ تەستىقلىدى كېلىن.

— قېنى ئەمىسە، بىسىمىللاھىررەھمانىررەھىم! — دەپ
جايناماز تەرەپكە ئۆتۈپ بوۋاقنى قولغا ئالدى. ئىمام بوۋاقنىڭ
ئوڭ قۇلقىغا ۋارقىراپ تۇرۇپ ئەزان ئوقۇپ، چېپ قۇلقىغا
تەكبىر ئېيتتى، — ئاللاھۇ ئەكبەر، ئاللاھۇ ئەكبەر! ... بالام،
ئىسمىڭىز «ئابدۇۋەلى» بولسۇن، ياراتقان ئىگەم ئۆمرىڭىزنى
ئۇزۇن، بەختىڭىزنى زىيادە قىلسۇن، — دېدى. دە، يۈگەكتىكى
بوۋاقنى جايناماز ئۈستىگە قويۇپ دومىلىتىۋەتتى. چۆچۈپ
ئويغانغان بوۋاق كۆزلىرىنى يوغان ئېچىپ، چىرقىراق ئاۋاز بىلەن
يىغلىۋەتتى.

— ئايھاي! — دەپ زوقلىنىپ كۈلۈپ كەتتى ئىمام، —
قارا بۇنىڭ ئۆزى كىچىك بولغىنى بىلەن ئاۋازىنىڭ سازلىقىنى.
خۇدا خالىسا مەن بۇ ئوغلۇمنى قارىي قۇرئان قىلىمەن.
مانا بۇ قۇتلىۇق سەھەردە ئىسىم قويۇلغان بوۋاق
كەلگۈسىدىكى ئاتاقلىق ناخشىچى ئابدۇۋەلى جارۇللايوف ئىدى.



توغرىكۆۋرۈك — غۇلجا شەھىرىنىڭ شىمالىي دەرۋازىسى
سىرتىغا جايلاشقان مەھەللە. ئېيتىشلارغا قارىغاندا، بۇ يەر